

Te Toa Takitini

Registered at the G.P.O as a Newspaper.

Te Utu mo te Pepa 6/6 i te tau.

Me penei nga reta "Te Toa Takitini" Box 300, Hastings.

NAMA 17

HASTINGS

TIHEMA 1, 1922

HE INOI.



Te Atua kaha rawa, i whakaiti tau Tama a Ihu Karaiti, i a ia, a tae rawa mai ki tenei ao ki te tiroiro i a matou; homai he kaha ki a matou, e noho nei i tenei ao matemate, kia whakarere ai matou i nga mahi o te pouri, kia kakahu ai i nga kakahu whawhai o te maramatanga; kia ara ake ai matou a te ra whakamutunga ki te ora tonu, ina hoki mai ia, kei kingi nui, ki te whakarite whakawa mo te hunga ora mo te hunga mate; e ora ana hoki ia, e kingi tahi ana me koe, me te Wairua Tapu, aiane, a ake tonu atu. Amine.

NGA RATAPU O TIHEMA--E wha enei Ratapu o Tihema e karangatia ana ko nga Ratapu o TE HAE-RENGA MAI. Ko nga tangata e mohio ana ki te titiro i a ratou Rawiri kei te mohio kua hoki tatou ki te timatanga mai o a tatou Rawiri, ara kua huri te tau tawhito, a kua timata te tau hou a te Hahi i te 3 o nga ra o Tihema nei. I karangatia ai enei Ratapu ko nga Ratapu o Te Haerenga mai, kei te titiro whakamua atu ki te ra i tae mai ai to tatou Ariki ki te ao nei ki te tiroiro i a tatou. A ko te Inoi i runga ake nei e whakahuatia ana i nga ra katoa o tenei marama, tae noa ki te Ra o te Kirihimete. Kua tatou te iwi Maori hei wareware ki te tikanga o te Kirihimete. Ehara i te ra kakai, iinu anake ranei. He tika ra kia ngahau tatou kia koa i tenei ra. Engari kia mahara ano ki te kaupapa o tenei ra, ara "i whakaiti tau Tama a Ihu Karaiti, i a ia, a, tae rawa mai ki tenei ao ki te tiroiro i a matou." Ka marama ai tatou ko te kaupapa o te Ra Whanautanga he kaupapa wairua.